

# Mingəçevir: Dayanıqlı inkişaf təmin olunur

2018-ci ilin doqquz ayının sosial-iqtisadi inkişafının yekunları Mingəçevir Şəhər İcra Hakimiyyətində keçirilmiş şura iclasında müzakirə edilmişdir. Hesabat məruzəsi ilə çıxış edən şəhər icra hakimiyyəti başçısının I müavini İlham İsmayılov qeyd etmişdir ki, ölkə iqtisadiyyatında əldə olunmuş yüksək nailiyyətlər şəhərimizin də inkişafına öz müsbət təsirini göstərməkdə davam edir. Ötən 9 ayda şəhərimizdə sənaye məhsulu istehsalı 218,8 milyon manat təşkil etmiş, tikinti sektorunda əsas kapitalla yönələn investisiya 35,9 milyon manat olmuş, aparılan tikinti-quraşdırma işlərinə 28,5 milyon manat vəsait xərclənmişdir. İlin əvvəlindən nəqliyyat sahəsində 900 min manatlıq, rabitə müəssisələrində 900 min manatlıq xidmət göstərilmiş, əhaliyə 258,5 milyon manatlıq istehlak malları satılmışdır.

Dövlət Proqramında bilavasitə şəhərimizə aid bəndlər uğurla icra olunur. Yaşayış məntəqələrinin elektrik enerjisi, qaz, su və kanalizasiya sistemlərinin bərpası və yenidən qurulması istiqamətində aidiyyəti qurumlar tərəfindən işlər davam etməkdədir.

Bu ilin doqquz ayında istehsal olunmuş sənaye məhsulunun 94,4 faizi elektrik enerjisi istehsal edən "Azərbaycan İstilik Elektrik Stansiyası" və "Su Elektrik Stansiyası Silsiləsi" MMC-lərin payına düşür. Ötən müddətdə bu stansiyalarda ümumilikdə 5,8 milyard kilovat-saat elektrik enerjisi istehsal olunmuşdur.

İlin əvvəlindən "Mingəçevir Tekstil" MMC, "Azneftemas", "Mingəçevir İzolit", "Azərkabel", "Akkord" Mingəçevir Maşınqayırma zavodu ASC-lər alınan sifarişlərə uyğun öz işlərini təşkil etmişlər.

2018-ci ilin 9 ayında şəhərin kommunal xidmət təşkilatları şəhərdə aparılan abadlıq və quruculuq işlərində yaxından iştirak etməklə yanaşı öhdələrinə düşən vəzifələri uğurla icra etmişlər.

Su kanal idarəsi tərəfindən 9 ay ərzində su şəbəkəsində baş vermiş 2550 sayda qəza aradan qaldırılaraq müxtəlif diametrlili 217 p.m. su xətti və 2 ədəd siyirtmə dəyişdirilmiş, 28 ədəd siyirtmə cari təmir olunmuşdur.

Yaşıllaşdırma və Sanitar Təmizlik İdarəsi tərəfindən 9 ay ərzində 3020 ədəd müxtəlif növ ağac tingləri 630 ədəd lüqustr kolu, 1130 ədəd gül, 5600 ədəd mövsümi çiçək əkilmişdir.

Mənzil Kommunal Təsərrüfatı İstehsalat Birliyi tərəfindən şəhərin sel sula-



rından mühafizə kanalının 5750 m-lik hissəsi lil və palçıqdan, köməkçi sel-su kanalının 530 m-lik hissəsi isə əl ilə təmizlənmiş, H.Əliyev prospektində 206 metr uzunluğunda metal borulardan yağış sularını ötürən xətt çəkilmiş, 17 ədəd yeni baxış quyusu və 23 dəst quyuya qapaqları quraşdırılmışdır.

Şəhərin müxtəlif küçələrində 243 m uzunluqda çökmüş yol səki daşları bərpa edilmiş, 86 m uzunluqda yeni səki daşları quraşdırılmışdır. Mingəçevir kəndi yaşayış massivində, Şəfa, Şəfəq, Günəşli bağçılıq təsərrüfatları ərazisində daxili yollara 360 kubmetr qum-çınqıl qarışığı daşınmış və yayılmışdır.

"İşıqlanma" idarəsi tərəfindən 568 km uzunluqda işıqlanma sistemində və 8068 ədəd işıq nöqtəsinə xidmət edilməklə yanaşı 3042 ədəd yeni lampa salınmış, 11580 metr kabel dəyişdirilmiş və sistemin işini təmin edən, sıradan çıxmış digər elektrik malları yenisi ilə əvəz edilmişdir.

2009-2013 və 2014-2018-ci illərin Azərbaycan Respublikasının regionlarının sosial-iqtisadi inkişafı Dövlət proqramlarında şəhərin istilik təchizatının yenidən qurulması bəndi üzrə şəhərdə 19 qazanxanadan yalnız 2 məhəllənin - 112 və 66-cı məhəllələrin qazanxanaları bərpa olunmuşdur.

Mənzil Təsərrüfatı və Abadlaşdırma İdarəsi tərəfindən 2018-ci ilin 9 ayı ərzində 82 binanın 458 kvadratmetr şifer, 89 yumşaq dam örtüklü binanın 2912 kvadratmetr sahəsi cari təmir edilmişdir. 273 binanın tüstü və havaçəkən boruları təmizlənmiş, 129 binanın yağış ötürücü borusu cari təmir edilmişdir.

Hazırda Mingəçevir şəhərində ermənilərin təcavüzü nəticəsində öz torpaqlarından didərgin düşmüş 5392 məcbu-

ri köçkün ailəsi, 20243 nəfər məcburi köçkün məskunlaşmışdır. Sosial-məişət problemlərinin həlli istiqamətində şəhər rəhbərliyi məcburi köçkünlərin məskunlaşdıqları tikililərin dam örtüklərinin təmirində, su ilə təchizatında, kanalizasiya xətlərinin təmirində yaranmış problemlərin həllində imkan daxilində köməkliklər göstərir.

2018-ci ilin 9 ayında təhsil, səhiyyə, mədəniyyət, gənclər və idman sahələrinin inkişafına, onların maddi-texniki bazasının genişləndirilməsinə lazımı diqqət yetirilmiş, müvafiq tədbirlər görülmüşdür.

Hesabat dövründə Mingəçevir Şəhər Mərkəzi Xəstəxanasının maddi-texniki bazası gücləndirilmişdir. İcbari tibbi sığortanın tətbiq olunması ilə əlaqədar həkimlərin əməkhaqqı 3 dəfə artırılmışdır.

Gənclər arasında idmanın geniş yayılması, yarışların keçirilməsi sahəsində bir sıra işlər görülmüş, nailiyyətlər əldə olunmuşdur. Hesabat dövründə Gənclər və İdman İdarəsinin nəzdindəki idman məktəblərinin yetirmələri bir sıra uğurlar qazanmışlar. Ümumilikdə müxtəlif idman növləri üzrə ötən müddətdə 18 qızıl, 9 gümüş, 8 bürünc medal qazanılmışdır. Yunan-Roma, cüdo, futbol üzrə respublika miqyaslı yarışlar təşkil edilib keçirilmişdir.

2018-ci ilin 9 ayı ərzində şəhər icra hakimiyyəti başçısı tərəfindən 29 rəsmi qəbul, 31 səyyari görüş keçirilmişdir. Səyyari görüşlərdə olunan müraciətlərin 150-si icra edilmiş, digər qaldırılan 153 məsələ ilə bağlı müvafiq izahatlar verilmişdir.

Sonra məruzə ətrafında çıxışlar olmuşdur və müvafiq qərar qəbul edilmişdir.

İlham PƏNAHOV,  
"Respublika".